



## FIL-QORTI ĊIVILI – SEZZJONI TAL-KUMMERĊ

ONOR. IMĦALLEF  
IAN SPITERI BAILEY LL.M. LL.D.

Illum l-Erbgħa, 3 ta' Mejju, 2023

Kawża Nru. 1

Rik. Nru. 121/2022 ISB

Bank of Valletta p.l.c. (C 2833)

vs

Reġistratur tas-Socjetajiet

Il-Qorti,

Rat **ir-rikors** tas-socjeta' **Bank of Valletta p.l.c.**, intavolat fid-29 ta' Novembru 2022, li permezz tiegħu hija talbet lil-Qorti sabiex:-

- (i) *Tordna li l-isem tas-socjeta' **C & E Bonanno Limited** bin-numru tar-registrazzjoni C 19835 li gie mħassar minn fuq ir-Registru b'effett mis-7 ta' Marzu 2021 jerġa' jidhol fir-Registru tas-Socjetajiet miżmum mill-intimat ai termini tal-Kap. 386 tal-Liġijiet ta' Malta.*

- (ii) *Tordna li r-Registru tal-Qrati jikkonsenja lir-Registratur intimat għar-registrazzjoni kopja ufficjali ta' l-Ordni Mogħtija fuq it-talba preċedenti.*
- (iii) *Tagħti dawk id-direzzjoni u Tagħmel dawk il-provvedimenti l jidhrilha xierqa u opportuni biex is-soċjetà C & E Bonanno Limited u l-persuni l-oħra kollha jitqiegħdu fl-istess posizzjoni kemm jista' jkun viċin daqs li kieku l-isem tal-kumpanija C & E Bonanno Limited qatt ma ġie mħassar minn fuq ir-Registru.*
- (iv) *Tordna lir-Registratur tas-Socjetajier intimat jippubblika avviż fil-Gazetta tal-Gvern u fuq il-website miżmuma mill-istess registratur intimat u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalmemt f'Malta.*
- (v) *Tordna lir-Registratur tas-Socjetajiet intimat idaħħal l-isem tal-kumpanija fir-registru minnu miżmum skont il-Liġi.*

U dan wara li ppermettiet:

1. *Illi, s-soċjetà C & E Bonanno Limited (C 19835) hija debitrice tas-soċjetà Bank of Valletta p.l.c. in forza ta' kuntratt ta' Loan datat 14 ta' Marzu 1997 (Dok. "A") in atti Nutar Dottor Anthony Abela.*
2. *Illi d-debitu ta' C & E Bonanno Limited mas-soċjetà attriċi ġie garantit in solidum permezz tal-kuntratt Dok. "A" fuq imsemmi.*
3. *Illi s-soċjetà esponenti tinsab kreditriċi ta' C & E Bonanno Limited, soċjetà inkorporata mar-Registratur intimat bin-numru progressiv C 19835, fis-somma ta' sitt mija u tletin elf, sitt mija u erbgħin Ewro u tnejn u tletin ċenteżmu (€630,640.32) bilanċ għad-debitu fil-"Loan Account" ta' C & E Bonanno Limited mas-soċjetà Bank of Valletta p.l.c, flimkien mal-imgħax ulterjuri mit-8 ta' Novembru 2022 sal-jum tal-pagament effettiv, kif aħjar jirriżulta mid-dokumenti tal-prospett hawn annessi u eżebiti bħala Dok. "B1" sa B6", u l-ispejjeż legali.*
4. *Illi, l-isem tas-soċjetà C & E Bonanno Limited ġie imħassar minn fuq ir-registru ai termini tas-sub inciż 2 tal-Artikolu 325 tal-Att ta; l-1995, dwar il-kumpaniji, Kap. 386 tal-Liġijiet, b'effett mis-7 ta' Marzu 2021 kif aħjar jirriżulta mill-avviż maħruġ mill-intimat Registratur tal-Kumpaniji, li kopja tiegħu qed tiġi hawn eżebita u mmarkata Dok. "C".*

5. *Illi, s-soċjetà esponenti, bħala kreditriċi ta' l-imsemmija kumpanija, umilment tissottometti li għandha interess li tħossha aggravata bil-fatt li l-isem tal-kumpanija C & E Bonanno Limited ġie mħassar minn fuq ir-registru bis-saħħa ta' l-imsemmi sub artikolu 2 tal-Artikolu 325 tal-Kap. 386 tal-Liġijiet, u għalhekk l-esponenti umilment tgħid illi huwa xieraq illi l-isem tal-kumpanija jerga' jidhol fir-registru, sabiex l-esponenti tkun tista' teżercita d-drittijiet illi għandha kontra l-istess soċjetà C & E Bonanno Limited.*

Rat **id-dokumenti** ppreżentati mar-rikors (fol 4 sa fol 31).

Rat **id-digriet** tagħha tas-7 ta' Diċembru 2022 minn fejn jirrizulta illi r-rikors kien appuntat għas-smiġ għall-udjenza tal-20 ta' Jannar 2023 fl-10:00a.m., u fejn kienet ordnata n-notifika tar-rikors lir-Registratur tal-Kumpaniji b'għoxrin jum żmien għar-risposta.

Rat illi r-Registratur tal-Kumpaniji kien notifikat fit-22 ta' Diċembru 2022 (ara tergo ta' fol 33).

Rat in-nota tas-soċjeta' rikorrenti intavolata fit-2 ta' Jannar 2023 (fol 34) li permezz tagħha ppreżentat affidavit ta' **Dorianne Tanti** (fol 36 sa fol 37).

Rat illi fil-11 ta' Jannar 2023, ir-**Registratur tal-Kumpaniji** intimat ppreżenta **r-risposta** tiegħu (fol 38) b'dokument hemm anness, li permezz tagħha, huwa sostna:

*Illi l-kumpanija C & E Bonanno Limited (C 19835) kienet ġiet registrata fuq ir-Registru tal-Kumpaniji ("Registru"), fl-1 ta' Marzu 1996;*

*Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji;*

*Illi tali nuqqas kien raġuni biżżejjed sabiex l-esponenti Registratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;*

*Illi in vista tas-suespost, ir-Registratur proċediet sabiex tikteb lill-kumpanija sabiex tavża illi l-isem tal-istess kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħx;*

*Illi r-Registratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz registrat tagħha C & E Bonanno Limited, Bidnija, Mosta, Malta, datata, nhar il-5 ta' Novembru 2020;*

*Illi t-tieni avviż ġie mibgħut permezz ta' ittra oħra lill-kumpanija fuq l-istess indirizz registrat, fis-7 ta' Diċembru 2020. Illi l-kumpanija keinet ilha mingħajr direttur mill-25 ta' Jannar 2003;*

*Illi f'dawn l-ittri l-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegħibx l-ewwel ittra fi żmien xahar u t-tieni ittra fi żmien tliet xhur, ir-Registratur kienet se jkompli bil-proċess ta' tħassir tal-isem tal-kumpanija;*

*Illi fis-7 ta' Diċembru 2020, inħarget pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jigi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;*

*Illi l-Bank of Valletta p.l.c. qatt ma oġġezzjona għal tali process matul il-perjodu ta' tliet xhur provdut mir-Registratur għal-ġid ta' kull min seta' qatt kellu interess jagħmel dan;*

*Illi fil-frattemp ir-Registratur qatt ma rċieviet l-ebda tip ta' risposta jew dokumenti pendenti mingħand il-kumpanija u għaldaqstant fit-8 ta' Marzu 2021, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;*

*Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;*

*Illi fil-każ odjern, ir-rikkorent qiegħed jibbaża t-talba tiegħu sabiex l-isem tal-kumpanija jerga' jitqiegħed fuq ir-Registru bħala kreditur ai termini tas-subartikolu 4 tal-artikolu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartikolu 6 tal-istess artikolu jipprovdi illi, minkejja illi l-isem tal-kumpanija jkun tħassar*

*minn fuq ir-Registru, ir-responsabbilita' tal-kumpanija u kull ufficjal u membru tagħha għandha tkompli u tista' tiġi nfużata daqslikieku l-isem tal-kumpanija ma kien qatt tħassar minn fuq ir-Registru;*

*Illi r-Registratur japprezza illi meta f'każ bħal dan, ikun kreditur illi jkun qiegħed jitlob lil dina l-Onorabbli Qorti illi l-isem jerga' jitpoġġa lura fuq ir-Registru, dina l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Registru sempliċement għall-benefiċċju tal-kreditur. Ir-Registratur jixtieq umilment jissolleva, illi f'ħafna każijiet bħal dan tal-lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Registru l-isem tal-kumpanija anke jekk ikun jaf li l-kumpanija ma jkollha ebda assi;*

*Illi filwaqt illi r-Registratur jixtieq illi jekk il-kumpanija terġa titpoġġa fuq ir-Registru, tali kumpanija għandha taggorna d-dokumentazzjoni meħtieġa (inkluż il-prospetti annwali u l-kontijiet annwali) u dan sabiex jiġi salvagwardjat l-interessi tat-terzi persuni;*

*Illi r-Registratur hija kreditriċi ta' din il-kumpanija hija stess u għaldaqstant hija għandha tiġi mħallsa il-penali dovuti fuq nuqqas ta' registrazzjoni ta' prospetti annwali u kontijiet annwali li jammontaw għal eluif ta' ewro, filwaqt li l-pagament dovut fuq registrazzjonijiet ta' prospetti annwali li baqgħu pendenti jammonta għal **EUR 8,395,25**;*

*Illi għaldaqstant ir-Registratur qiegħda umilment tissolleva illi qiegħda tħalli f'idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidhol lura fuq ir-Registru. Ir-Registratur m'għandiex oġġezzjoni għal dan u għalhekk lesta li toqgħod għal kull direzzjoni u provediment li l-Qorti jidrilha xierqa u opportun sabiex ir-rikorrent ikun fil-pożizzjoni illi jeżerċita kwalunkwe drittijiet spettanti lilu bħala kreditur tal-kumpanija msemmija. Filwaqt illi r-Registratur ma tispicċax b'kumpaniji li m'humieq in regola mal-Att fuq ir-Registru għal zmien indefinit.*

Rat illi fl-udjenza tal-20 ta' Jannar 2023, deher l-Avukat Domenic Cassar għas-soċjeta' rikorrenti u dehret l-Avukat Claudette Fenech għall-intimat Registratur.

Rat ukoll illi fl-udjenza tal-20 ta' Jannar 2023 xehed **Anthony Xuereb** u kkonferma l-kontenut tar-rikors promotur tas-soċjeta' rikorrenti.

Rat id-dikjarazzjoni tad-difensur tal-intimat illi l-fatti kif esposti fir-rikors promotur mhux qed jiġu kkontestati.

Rat ukoll li l-partijiet iddikjaraw li m'għandhomx aktar provi xi jressqu.

Rat ukoll illi fl-udjenza tal-20 ta' Jannar 2022, bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

### **Ikkunsidrat:**

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, is-soċjeta' rikorrenti tgħid illi b'effett mis-7 ta' Marzu 2021, l-isem tas-soċjeta C & E Bonanno Limited (C 19835) kien ġie mħassar minn fuq ir-Registru tal-Kumpaniji.

Illi jirriżulta illi s-soċjeta' rikorrenti hija kreditriċi tas-socjeta` msemija C & E Bonanno Limited (C 19835), fl-ammonti kif indikati fir-rikors promotur, liema ammonti jirriżultaw minn kuntratt ta' self fl-atti tan-Nutar Anthony Abela datat 14 ta' Marzu 1997. Tgħid li għalhekk it-tħassir tal-kumpanija tippreġudika serjament lis-soċjeta' rikorrenti milli tiġbor il-flus lilu dovuti mis-soċjeta' *de quo*.

Huwa allura għalhekk illi s-soċjeta' rikorrenti ressqet dawn il-proċeduri sabiex is-soċjeta` C & E Bonanno Limited (C 19835) terga' titqiegħed fuq ir-Registru bil-għan illi s-soċjeta' rikorrenti tieħu l-miżuri kollha lilha spettanti biex tissodisfa l-kreditu tagħha.

Fl-affidavit tagħha **Dorianne Tanti**, fil-fakulta' tagħha ta' rappreżentanta ġudizzjarja tas-soċjeta' rikorrenti, tgħid li s-soċjeta' C & E Bonanno Limited (C 19835) hija debitoriċi tas-soċjeta' rikorrenti in forza ta' kuntratt ta' self fl-atti tan-Nutar Dottor Anthony Abela datat 14 ta' Marzu 1997, liema debitu ġie garantit *in solidum* permezz tal-istess kuntratt. Tgħid li s-soċjeta' C & E Bonanno Limited (C 19835) hija debitoriċi fl-ammont ta' sitt mija u tletin elf, sitt mija u erbgħin Ewro u tnejn u tletin ċenteżmu (€630,640.32) u ċioe` l-bilanċ fuq l-kont tas-self flmkien mal-imgħax ulterjuri mit-8 ta' Novembru 2022 sal-jum tal-pagament effettiv u l-ispejjeż legali.

Tgħid li isem is-soċjeta' C & E Bonanno Limited (C 19835) ġie mħassar mir-Registru tal-Kumpaniji b'effett mis-7 ta' Marzu 2021 u li s-soċjeta'

rikorrenti tħossha aggravata b'dan il-fatt u għalhekk kellha ssir din il-kawża sabiex hi tkun tista' teżerċita d-drittijiet li għandha kontra l-istess soċjeta' C & E Bonanno Limited (C 19835).

Il-Qorti ħadet konjizzjoni tad-dokumenti kollha ppreżentati mal-istess affidavit.

### **Ikkunsidrat ulterjorment:**

Illi l-intimat Registratur jsostni illi kellu kull raġuni valida fil-liġi biex jikkancelła l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jħalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm -il darba l-isem tal-kumpanija jidħol lura fir-reġistru, ir-Registratur m'għandux jispiċċa b'kumpaniji li m'humix in regola mal-Att fuq ir-Registru għal żmien indefinit.

### **L-Art. 325(4) tal-KAP 386 tal-Ligijiet ta' Malta:**

*Jekk membru jew kreditor tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membru jew kreditor jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerga' jidħol fir-reġistru, tordna li dak l-isem jerga' jidħol fir-reġistru, u mal-konsenja ta' kopja uffiċjali tal-ordni mir-Registratur tal-Qrati lir-Registratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidħol fir-reġistru.*

Il-Qorti qieset u fliet ir-rekwiżiti li hemm bzonn biex kumpannija kummerċjali li tneħħiet minn fuq ir-Registru tal-Kumpanniji terġa' ssib postha fuq *ai termini* tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpannija C & E Bonanno Limited (C 19835) ġiet ikkanċellata minn fuq ir-Registru.

Mill-atti jidher ċar illi r-rikorrent għandu kreditu sostanzjali fil-konfront tal-kumpannija mneħħija minn fuq ir-Registru C & E Bonanno Limited (C 19835). Minkejja dan, mill-atti ma jirriżultax li s-socjeta' rikorrenti ħadet xi azzjoni jew mexxiet b'xi proċedura sabiex jiġihallas l-istess kreditu.

Illi filwaqt illi l-intimat Registratur għandu raġun josserva illi jekk kemm -il darba l-kumpanija terġa' titpoġġa fuq ir-registru ai termini tal-Artiklu 325(4) xorta ser jissusistu l-fatturi li wasslu sabiex ir-Registratur neħħa l-kumpanija minn fuq ir-Registru – b'dana kollu kull każ storja u fil-każ odjern, ir-rikorrent indika b'mod ċar li għad għandu kreditu sostanzjali u x-xewqa tiegħu li jkun jista' jirkupra tali kreditu.

Huwa għalhekk illi din il-Qorti, fid-deċiżjoni tagħha qed tiegħu nota tal-fatt illi r-Registratur intimat kellu kull raġun illi jikkancella isem il-kumpanija C & E Bonanno Limited (C 19835) minn fuq ir-Registru, pero` tifhem illi r-rikorrent għandu interess u jinsab sodisfatt dak li trid il-liġi biex huwa jitlob b'suċċess ir-rientegrazzjoni tal-kumpanija msemmija lura fuq ir-Registru.

Il-Qorti sejra għalhekk tilqa' t-talba mressqa mir-rikorrenti, pero` una volta illi ser jingħata din l-opportunita' li l-kumpanija C & E Bonanno Limited (C 19835) terġa' titpoġġa fuq ir-Registru tal-Kumpanniji, dan ma jfissirx illi din il-Qorti terġa' tagħti jew marbuta terġa' tagħti opportunita` oħra jekk ir-rikorrenti ifallu mid-dmirijiet u l-obbligi tagħhom biex jeżerċitaw id-drittijiet tagħhom fil-konfront ta' din il-kumpanija.

Ir-rikorrenti għandhom ikunu ben konxji ta' dan u b'hekk din il-Qorti tkun f'posizzjoni aktar komda u serena biex teżerċita id-diskrezzjoni tagħha favur it-tqegħid lura ta' isem is-socjeta` C & E Bonanno Limited (C 19835) lura fuq ir-Registru.

**GĦALDAQSTANT**, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi jkun ġust u ekwu illi tilqa' t-talbiet tar-rikorrent u dana billi:



1. **Fi-ewwel lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerga' jdaħħal l-isem ta' **C & E Bonanno Limited (C 19835)** fuq ir-Registru tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.
2. **Fit-tieni lok** tordna lir-Registratur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta' **C & E Bonanno Limited (C 19835)** jitpogġa lura fuq tali Registru tal-Kumpanniji għall-perjodu ta' ħames (5) snin, b'dan illi s-socjeta' rikorrenti hija mistennija illi tibda, issegwi u wieħed jispera tiffinalizza kwalunkwe proċeduri neċessarji sabiex tikseb u tenforza kwalsiasi drittijiet kontra l-istess soċjeta` msemmija fiż-żmien hawnhekk konċess.
4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi jista' jinkorri ir-Registratur intimat sabiex jirrestitwixxi isem il-kumpannija **C & E Bonanno Limited (C 19835)** fuq ir-Registru tal-kumpanniji u konsegwentament jerga' jigi kkanċellat l-istess isem kif hawn fuq deċiż, jkunu a karigu tal-Bank rikorrenti.

**Onor. Ian Spiteri Bailey**  
Imħallef

**Marisa Bugeja**  
Deputat Registratur